

**ಪ್ರಸ್ತಾವನ್:**

ಮೋಗಾಚ್ಯಾಂನೊ, ಜೆಜು ಕ್ರಿಸ್ತ್ ಸಕ್ಲಾಂ ಸರ್ವಾಂಚೊ ರಾಜಾ ಮ್ಹಣ್ ಮಾನ್ ಕರ್ಚ್ಯಾ ದಿಸಾ ಆಮಿ ಎಕಾ ಕುಟ್ಮಾ ಪರಿಂ ಸಾಂಗಾತಾ ಜಮ್ಲ್ಯಾಂವ್.

ಜೆಜುಚ್ಯಾ ರಾಜಾಂತ್ ಸೆವೆಕ್ ಆನಿ ನಿಸ್ವಾರ್ಥಿ ಮೋಗಾಕ್ ಆಧ್ಯಾತಾ ದಿವ್ನ್ ಮೋಗಾಚಿಂ ಆನಿ ಸಮಾಧಾನಾಚಿಂ ಕುಟ್ಮಾಂ ಆಮಿ ಬಾಂಧುನ್ ಹಾಡುಂಕ್ ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಆಪೊವ್ಣೆಂ ದಿತಾ.

ಜೆಜುಚ್ಯಾ ರಾಜಾಂತ್ ಆಮಿ ಪೆಲ್ಯಾಕ್ ಕರ್ಚ್ಯಾ ಬರ್ಯಾ ಕರ್ನಾಂತ್ ಆನಿ ದಾಕಂವ್ಚ್ಯಾ ಬರ್ಯಾ ಮೋಗಾಕ್ ಗರಿಷ್ಟ್ ಮೊಲ್ ಆಸಾ.

ಆಮ್ಚ್ಯಾ ಬರ್ಯಾ ಕರ್ನಾಂ ದ್ವಾರಿಂ ಹ್ಯಾ ಸಂಸಾರಾರ್ ಸರ್ಗಿಂಚೆಂ ರಾಜ್ ಭಾಂದುನ್ ಹಾಡ್ಚ್ಯಾಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ ಎವ್ಕರಿಸ್ತಿಕ್ ಬಲಿದಾನಾ ವೆಳಿಂ ಮಾಗ್ಯಾಂ.

## ಬಾವಾರ್ಥಾಂಚಿಂ ಪ್ರಾರ್ಥನಾಂ

1. ಮೊಗಾಳಾ ಬಾಪಾ, ಆಮ್ಚ್ಯಾ ಪಾಪಾ ಸಾಯ್ಬಾನ್, ಗೊವ್ಳಿ ಬಾಪಾಂನಿ, ಯಾಜಕಾಂನಿ ಆನಿ ಧಾರ್ಮಿಕ್ ಭಾವಾ ಭಯ್ಣಿಂನಿ ಲೌಕಿಕ್ಪಣಾ ಧಾವ್ನ್ ಪಯ್ಸ್ ವಚುನ್ ತುಜ್ಯಾ ಪುತಾ ಜೆಜುಕ್ ಖರೊ ರಾಯ್ ಮ್ಹಣ್ ದಾಕವ್ನ್ ದೀಶೆಂ ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

## ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಜಕೀಯ್ ಮುಖೆಲ್ಯಾಂನಿ ಸೆವೆಚ್ಯಾ ಮನೋಭಾವಾನ್ ಭರೊನ್ ಆನಿ ಸಾದೆಪಣಾನ್ ಜಿಯೆವ್ನ್ ಸರ್ವ್ ಜಾತಿ-ಕಾತಿಚ್ಯಾ ಲೊಕಾಕ್ ಎಕ್ವಟಾನ್ ಆನಿ ಮೊಗಾನ್ ಸಾಂಬಾಳ್ ಮ್ಹಣ್ ಮಾಗ್ತಾಂವ್.

3. ವಿವಿಧ್ ಪಿಡೆಂತ್ ಆನಿ ಕಷ್ಟಾಂತ್ ಸಾಂಪಡ್ಲಲ್ಯಾಂಕ್ ತುಜೆ ದೈವಿಕ್ ಸಕ್ತೆನ್ ಭರ್ ಆನಿ ತುಜೆ ಕುರ್ಪೆನ್ ತಾಂಚೆ ಕಷ್ಟ್ ಹಾಳು ಜಾಯ್ತಿಂ ಆನಿ ತುಜೆ ಖುಶಿ ತಾಣಿಂ ಜಾಣಾ ಜಾಯ್ತಿಂ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಫಿರ್ಗಜೆಚ್ಯಾ ಸರ್ವ್ ಸಾಂದ್ಯಾಂನಿ ತುಜ್ಯಾ ರಾಜಾಚೆ ಯೋಗ್ಯ್ ಸಾಂದೆ ಜಾವ್ನ್ ಸೆವೆಕ್, ಅಹಿಂಸೆಕ್ ಆನಿ ನಿಸ್ವಾರ್ಥಿ ಮೊಗಾಕ್ ಆದ್ಯತಾ ದಿವ್ನ್ ಜಿಯೆಂವ್ಕ್ ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

5. ವಿವಿಧ್ ಮಿಸಾಂವ್ ಗಾಂವಾಂನಿ ಜೆಜು ರಾಯಾಚಿ ಬರಿ ಖಬರ್ ಪರ್ಗಟ್ಚಾ ಸರ್ವ್ ಮಿಶನರಿಂಚೊ ವಾವ್ರ್ ಸುಫಳ್ ಕರ್ ಸಾಂಗಾತಾಚ್ ಭಾವಾರ್ಥಾಕ್ ಲಾಗೊನ್ ದಗ್ಡಣಿ ಭೋಗುನ್ ಆಸ್ಚ್ಯಾಂಕ್ ತುಂ ನಿವಾರ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾ ಧಾವ್ನ್ ಘಟಾಯ್ ಜೊಡ್ಲಲ್ಲ್ಯಾ ಆಮಿ ಸರ್ವಾಂನಿ ಆಮ್ಚ್ಯಾ ಬರ್ಯಾ ಕರ್ನಾಂ ದ್ವಾರಿಂ ಹ್ಯಾ ಸಂಸಾರಾರ್ ತುಜೆಂ ರಾಜ್ ಭಾಂದುನ್ ಹಾಡುಂಕ್ ಆಮ್ಕಾಂ ತುಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

# ಸೊಮ್ಯಾ ಜೆಜು ಕ್ರಿಸ್ತಾಚಿ, ಸಕ್ಲಾಂ-ಸರ್ವಾಂಚ್ಯಾ ರಾಯಾಚಿ ಪರಬ್

25 ನವೆಂಬರ್ 2018

## ಪಯ್ಲೆಂ ವಾಚಪ್

ದಾನಿಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಹಾಂವ್ ಮ್ಹಜ್ಯಾ ರಾತ್ಯಾ ದರ್ಶನಾಂನಿ ಪಳೆತ್ ಆಸ್ತಾನಾ, ಮನ್ಶಾಚ್ಯಾ ಪುತಾ ಸಾರ್ಕೊ ಕೋಣ್ ಎಕ್ಲೊ ಮಳ್ಳಾಚ್ಯಾ ಕುಪಾಂತ್ಲ್ಯಾನ್ ಯೆತಾ ತೊ ಹಾಂವೆಂ ದೆಕ್ಲೊ. ತೊ ಜಾಣ್ತಾಶಿಂ ಆಯ್ಲೊ ಆನಿ ತಾಕಾ ತಾಚೆಶಿಂ ವ್ಹೆಲೊ. ತಾಕಾ ದಿಲಿ ಪದ್ವಿ, ಮಹಿಮಾ ಆನಿ ರಾಯ್ಪಣ್, ಸಗ್ಳ್ಯಾ ಭಾಸಾಂಚೊ ಲೋಕ್ ಆನಿ ರಾಷ್ಟ್ರಾಂ ತಾಚಿ ಸೆವಾ ಕರ್ತಲಿಂ. ತಾಚಿ ಪದ್ವಿ ಸಾಸ್ಣಾಚಿ ಪದ್ವಿ, ತಿ ಕೆದಿಂಚ್ ಸೊಂಪ್ಣಿ ನಾ, ಆನಿ ತಾಚಿ ರಾಜ್ವಟ್ಕೆಚೊ ಕೆದಿಂಚ್ ನಾಸ್ ಜಾಂವ್ಣೊ ನಾ.

ದೆವಾಚೆಂ ಉತರ್ ಹೆಂ

## ದುಸ್ರೆಂ ವಾಚಪ್

ಉಗ್ಡಾಪಣಾಚ್ಯಾ ಪುಸ್ತಕಾಂತ್ಲೆಂ ವಾಚಪ್.

ಜುವಾಂವ್ನ್ ಆಸಿಯಾ ಪ್ರಾಂತಾಂತ್ ಆಸ್ಲಲ್ಯಾ ಸಾತ್ ಪವಿತ್ರ್ ಸಭಾಂಕ್ ಬರೊವ್ಣೆಂ: ಆತಾಂ ಆಸಾ, ಆದಿಂ ಆಸ್ಲೊ ಆನಿ ಪುಡೆಂ ಯೆವ್ಣೊ ಆಸಾ ತ್ಯಾ ದೆವಾ ಥಾವ್ನ್, ತಶೆಂಚ್ ತಾಚ್ಯಾ ಶಿಯಾಸಣಾ ಸಮೋರ್ ಆಸ್ಲಲ್ಯಾ ಸಾತ್ ಆತ್ಮಾಂ ಥಾವ್ನ್ ಆನಿ ವಿಶ್ವಾಸಿ ಸಾಕ್ಲಿ, ಮ್ಹಣ್ಣೆ ಮೆಲ್ಲ್ಯಾಂ ಮಧೊ ಪ್ರಥಮ್ ಪೂತ್ ಕಸೊ ಜಿವಂತ್ ಉಲಯ್ಲಲ್ಯಾ ಆನಿ ಸಂಸಾರಾಚ್ಯಾ ರಾಯಾಂಚೆರ್ ಅಧಿಕಾರ್ ಚಲಯ್ತಲ್ಯಾ ಜೆಜು ಕ್ರಿಸ್ತಾ ಥಾವ್ನ್ ಕುರ್ಪಾ ಆನಿ ಶಾಂತಿ ತುಮ್ಕಾಂ. ಕ್ರಿಸ್ತ್ ಆಪ್ಣೊ ಮೋಗ್ ಕರ್ತಾ; ತಾಣೆಂಚ್ ಆಪ್ಣ್ಯಾ ರಗ್ತಾನ್ ಆಮ್ಕಾಂ ಆಮ್ಚ್ಯಾ ಪಾತ್ಕಾಂತ್ಲಿಂ ಸೊಡಯ್ಲಾಂತ್ ಆನಿ ದೆವಾಚಿ, ತಾಚ್ಯಾ ಬಾಪಾಚಿ ಸೆವಾ ಕರ್ಚೆ ಖಾತಿರ್ ಆಮ್ಕಾಂ ಏಕ್ ಯಾಜ್ಣೆಕ್ ರಾಯ್ಕುಳಿ ಕೆಲ್ಯಾಂತ್. ತಾಕಾ ಜಾಂವ್ ಮಹಿಮಾ ಆನಿ ಪದ್ವಿ ಸಾಸ್ಣಾಚ್ಯಾ ಸಾಸ್ಣಾಕ್. ಆಮೆನ್.

ಪಳೆ, ತೊ ಯೆತಾ ಕುಪಾಂ ಬರಾಬರ್! ಹರೈಕ್ಲೊ ತಾಕಾ ಪಳೆತಲೊ, ತಾಕಾ ಕಷ್ಟಿಲ್ಲ್ಯಾಂಚೆ ದೊಳೆಯೀ ತಾಚೆರ್ ಪಡ್ತಲೆ. ಸಂಸಾರಾಂತ್ಲೊ ಸಗ್ಳೊ ಪರ್ಜಾ ತಾಚೆ ಖಾತಿರ್ ವಿಳಾಪ್ ಕರ್ತಲ್ಯೊ. ಖಂಡಿತ್ ಜಾವ್ನ್ ಹೆಂ ಘಡ್ತಲೆಂ! ಆಮೆನ್.

“ಹಾಂವ್ ಆರಂಭ್ ಆನಿ ಅಂತ್, ಆತಾಂ ಆಸಾ ತೊ, ಆದಿಂ ಆಸ್ಲೊ, ಆನಿ ಹ್ಯಾ ಪುಡಾಂ ಯೆವ್ಣೊ ಆಸಾ ತೊ ಸರ್ವ್ ಪದ್ವೆದಾರ್”, ಮ್ಹಣ್ತಾ ಸರ್ವೆಸ್ಪರ್ ದೇವ್.

ದೆವಾಚೆಂ ಉತರ್ ಹೆಂ